

جاوید نامہ

فکری پس منظر

اقبال کے شعری مجموعوں پر ادبی اور فکری دونوں اعتبارات سے بحث کی جاسکتی ہے اور ان کا محاکمہ بھی کیا جاسکتا ہے، لیکن ان دو معیارات میں توازن کو قائم اور برقرار رکھنا آسان نہیں۔ مثلاً ”اسرار“ اور ”رموز“ فکری اعتبار سے اقبال کی انتہائی اہم تصانیف ہیں لیکن یہ کہنا مشکل ہے کہ ادبی اعتبار سے یہ تصانیف، ”زبور“ یا ”الله طور“ کا مقابلہ کر سکتی ہیں۔ اقبال کے نادین اور شارحین نے اقبال کی فکر کو اتنی زیادہ اہمیت دی کہ بہت کم نے ”الله طور“ کی ادبی اور ساتھ ہی فکری اہمیت کو اس کا مستحق مقام عطا کیا۔ ”زبور“ میں فکری ہم آہگی شاید نمایاں نہ ہو لیکن اس کی گھری معروضیت اور غزل کی بہیت، ”زبور“ کو ایک بلند مقام عطا کرتی ہے۔ ”پیام مشرق“ کے اکثر حصوں میں اقبال کی اعلیٰ شاعرانہ رومانویت، اس تصانیف کو اقبال کی دوسری شعری تصانیف سے بڑی حد تک ممتاز کرتی ہے۔ یہی حال اقبال کے اردو شعری مجموعوں کا ہے۔ ”بانگ درا“ میں اقبال جماں شعری خطابت کے اعلیٰ ترین مدارج کو چھو لیتے ہیں وہیں فکری اعتبار سے تغیر، تبدل اور انقلابیت کے عناصر ”بانگ درا“ کی تقریباً تمام شعری تخلیقات میں ابھر آتے ہیں۔ ”بانگ درا“ کی نظموں میں ”خودی“ کا پیام نمایاں نہیں، لیکن تبدیلی اور انقلاب کے علام، اپنی پوری طاقت کے ساتھ نظر آتے ہیں اور پھر ان کی فکر کی اقطابیت

(Polarity) پوری طرح ظاہر ہوتی ہے۔ جماں ”بال جبریل“ کا مرکزی تصور خودی ہے، وہیں ”ضرب کلیم“ میں طاقت اور جبروت (Power) کے عناصر نمایاں ہیں۔ اسی لیے اقبال کے مکمل عرفان کے لیے کسی بھی شعری مجموعے یا تصنیف کو نظر انداز نہیں کیا جاسکتا۔ ان تمام شعری مجموعوں میں ”اسرار و رموز“ اور ”جاوید نامہ“ اس طرح ممتاز ہیں کہ ان میں اقبال نے اپنے فلسفیانہ مسلک کو ایک فکری تسلیل کے ساتھ پیش کیا ہے لیکن ”اسرار و رموز“ اور ”جاوید نامہ“ کے درمیان صرف زمانی فصل نہیں ہے بلکہ اس دوران اقبال نے ایک طویل فکری سفر بھی طے کیا۔ ”اسرار و رموز“ اور ”جاوید نامہ“ کی منزلیں بھی الگ ہیں اور شاعر کے نقاط نظر بھی جدا۔ اسرار نے یقیناً اپنے پڑھنے والوں کو چونکا دیا جس کی بڑی وجہ اقبال کا بت شکنی کا رجحان تھا اور پھر ان کی تئی لفظیات، خودی کو بلند کرنا، یقیناً ایک کار نادر تھا۔ شاید اقبال، نطشے کی طرح تقلیب اقدار (Transvaluation of Values) کی جانب مائل تھے۔


فکری اعتبار سے بھی ”اسرار“ میں نطشے کا اثر نمایاں ہے۔ ذرا اگری نظر سے لا بسز اور پھر نٹھے کے اثرات کا بھی اندازہ ہوتا ہے۔ اسرار میں ان کی فکری یقیناً ”زمان بردوش“ ہے لیکن خودی اور زمان کا تناؤ (Tension) ابھی نمایاں نہیں۔ ان کا حیاتیاتی نقطہ نظر بھی برگسان کے مقابلے میں نطشے سے قریب تر ہے۔ خود وجود کی مابیت کے بارے میں اقبال کا نقطہ نظر پوری طرح واضح نہیں ہوتا، مثلاً جماں وہ کہتے ہیں کہ زندگی خودی کے اسرار سے تعلق رکھتی ہے۔

پیکر هستی ز آثار خودی است
ہرچہ می بینی ز اسرار خودی است
یا

نقط نورے کہ نام او خودی است
زیر خاک ما شرار زندگی است

تو یہ واضح نہیں ہوتا کہ خود، خودی کی نوعیت کیا ہے، اس خودی سے مراد خودی مطلق ہے یا انسانی خودی۔ اسرار کی منزل پر اقبال، وحدت (Monism) سے اس حد تک گریزان ہیں کہ وہ اس خودی سے خودی مطلق مراد نہیں لے سکتے تھے۔ لیکن فطری نقطہ نظر سے مشکل یہ ہے کہ خودی اور خدا کا ربط ایک سوال بن جاتا ہے۔ نطشے کے سامنے تو یہ مسئلہ نہیں تھا لیکن اقبال کے لیے یقیناً یہ ایک مسئلہ تھا۔ نطشے کی طرح اقبال بھی ”اسرار“ میں یہ پیام دیتے ہیں کہ خبر و شر کا معیار بھی خودی اور اس کا استحکام ہے۔ اس طرح خودی، بنیادی طور پر ماورائے خیر و شر بن جاتی ہے۔ اس مشکل کو انھوں نے ”رموز“ میں حل کرنے کی کوشش کی لیکن ”رموز“ کا پیش کردہ حل سیاسی — عمرانی ہے، مذہبی اور مابعد الطبيعیاتی نہیں۔ اس مشکل کو صرف صوفیانہ شعور حل کر سکتا تھا اور اقبال خود اپنے اس امکانی شعور کے خلاف بر سر جنگ تھے۔ ان کی تخلیق خودی جس پر ابھی تک حیاتیاتی اثر تھا خود اپنی استعداد سے لاعلم تو نہیں تھی لیکن اس کے خلاف شاید بر سر پیکار تھی۔ ”اسرار“ کا ایک اور مقام جو اس نظم کی فکری ساخت میں بذات خود اہم ہے ایک اہم اخلاقیاتی اور مذہبی مشکل سے ہمیں دوچار کرتا ہے۔ نیابت الہی کے مرحلہ پر جہاں اقبال اپنے نصب العینی انسان کا ایک ”سرخوشی اور سرستی“ کے عالم میں ذکر کرتے ہیں، ان کے کلام میں ایک ”انتظاری“ کیفیت نمایاں ہوتی ہے۔ مثلاً

ہستی مکنون او، راز حیات
نفرہ نشنیدہ ساز حیات
طبع مضمون بند فطرت خوں شود
تادو بیت ذات او موزوں شود



ختہ در خاکستر امروز ما

شعلہ فردائے عالم سوزما
غنجیہ ما گلستان در دامن است
چشم ما از صبح فردا روشن است
اے سوز اشب دوران بیا
اے فروغ دیده امکان بیا



رونق ہنگامہ ایجاد شو
در سواد دیده ہا آباد شو



نوع انسان مزرع و تو حاصلے
کاروان زندگی را منز لے

یہ انتظاری کیفیت، ہمیں نظرے کی یاد دلاتی ہے۔ جس طرح نظرے اپنے
انسان برتر کا منتظر ہے۔ اسی جوش و خروش کی حالت میں اقبال بھی مستقبل کے
ناب الہی کا انتظار کرتے ہیں۔ اقبال نے یقیناً اپنے اور نظرے کے نصب العینی
انسان کے فرق کو واضح الفاظ میں پیش کیا ہے۔ (بحوالہ مکتب اقبال بنام نکلن)
لیکن ”اسرار“ کے اشعار میں اس وضاحت کا عکس نظر نہیں آتا۔ یہاں ایک
اہم سوال پیدا ہوتا ہے اگر یہ ”انسان برتر“ (اقبال نے اس لفظ کا کسیں استعمال
نہیں کیا) مستقبلی ہے تو پھر ذات رسول اللہ سے اس کا ربط کیا ہے۔ صوفیا
اور اقبال کے ”انسان کامل“ کا یہ فرق انتہائی اہم ہے۔ اور ”اسرار“ میں اس
رابط پر روشنی نہیں پڑتی۔ ”رموز“ میں اقبال نے اس گھنی کو سمجھانے کی
کوشش کی، لیکن جیسا کہ کہا گیا۔ عمرانی سیاسی سطح پر اور اسی لیے اقبال کی فکر
بلند، ”رموز“ میں شریعت کی منزل سے آگے نہ بڑھ سکی۔ اقبال کی فکر نے
بتدریج اس گھنی کو اس وقت سمجھایا جب وہ انسان برتر کے پر شکوہ تصور سے

گزر کر، مردِ مومن کے اخلاقی اور اعلیٰ ترمذی صوفیانہ تصور پر پہنچے۔ "اسرار" کے نصبِ ایمنی انسان اور ذات رسول اللہ میں ربط کا پچاننا مشکل تھا، مردِ مومن اور ذات رسول میں اتنا مشکل نہیں۔

"اسرار" جہاںِ اقبال کی شاعرانہ فکر کا نقطہ آغاز ہے جاوید نامہ اقبال کی فکری منزل ہے۔ اس منزل تک پہنچتے پہنچتے اقبال نے کئی فکری گتھیوں کو سلیمانی میں کامیابی حاصل کر لی تھی۔ اب یہ دوسری بات ہے کہ ان کی مشکل پسند فکر، کسی تاؤ کے آخری حل کو قبول نہیں کرتی۔ اس ضمن میں ایک اہم بات یہ ہے کہ "جاوید نامہ" اور "خطباتِ اقبال" - اسلام میں مذہبی فکر کی تشکیلِ جدید" میں زمانی قربت ہے۔ یوں محسوس ہوتا ہے کہ تقریباً ایک ہی زمانے میں اقبال نے "خطبات" اور "جاوید نامہ" کے پلان بنائے۔ یوں تو ایک عرصے سے، یہ دونوں منصوبے اقبال کے پیش نظر تھے لیکن ان کی تحریک کے لیے عرصہ لگا۔ جہاں "خطبات" کے لیے اقبال نے مشرق اور خصوصاً "اسلامی مشرق اور مغرب کے افکار کا گمرا مطالعہ کیا، وہی انہوں نے انسانی شعور اور مذہبی صوفیانہ شعور کے درمیان ربط کی تلاش کے لیے، اسلامی تصوف کے ادب پر بھی گھری نظر ڈالی۔ مثلاً ۱۹۴۶ء اور ۲۰۰۴ کے زمانے میں، اقبال نے شاید ابن علی کا راستِ مطالعہ نہیں کیا تھا (ملاحظہ ہو: اقبال کے خطوط سلیمان ندوی کے نام "اقبال نامہ") اور صوفیانہ وحدانی نقطہ نظر کے بارے میں ان کی شدید مزاحمت برقرار تھی۔ لیکن خطبات اور جاوید نامہ تک پہنچتے پہنچتے، ان کی یہ مزاحمت ٹوٹی۔ اس لیے کہ اب جو سوال ان کے لیے اہم تھا، وہ مذہبی صوفیانہ شعور (Religio - Mystical Consciousness) کا تھا اور اسی سوال کے ساتھ وجود کی ماہیت اور شعور سے اس کے ربط کا سوال بھی وابستہ تھا۔ اور پھر وجود اور انسانی وجود کے باہمی ربط کے مسئلہ کو بھی سلیمانا تھا۔ ان سوالات کے جواب حاصل کرنے میں اقبال جہاں ایک طرف صوفیانہ مذہبی شعور کی مجموعی

روایت سے قریب تر ہو جاتے ہیں، وہیں وہ اس روایت کی عصری فلسفانہ اصطلاحوں میں تشریع بھی کرتے ہیں۔ لیکن اس تشریع میں اعتذار کا پہلو نہیں بلکہ ایک تخلیقی ترکیبی سی کار فرمان نظر آتی ہے۔ شور کے مارچ کا قدیم صوفیانہ تصور، جو عالمی صوفیانہ شور کی مشترک روایت ہے، ان کا رہنمابین جاتا ہے۔ اسی طرح وجود کے مارچ کا نقطہ نظر، کثرتیت، فردیت اور وحدت کے بظاہر متصادم نقاط نظر میں ہم آہنگی کا وسیلہ بن جاتا ہے۔ اسی منزل پر، عجیب بات یہ ہے کہ اسلام کے وحدانی صوفی مفکر ابن عربی اور سترھویں صدی کے جرمن فلسفی لانبنز میں بڑی ممائش نظر آتی ہے۔ یہاں اس نکتہ کو ذہن میں رکھنا ضروری ہو جاتا ہے کہ جہاں خالص وحدت پسند نقطہ نظر کثرت کے مسئلے میں الجھ جاتا ہے، وہیں کثرتیت پسند (Pluralist) مسلک، وحدت کی گتھی کو سلب ہجھانیس سکتا۔ ابن عربی کے وحدانی وجودی نقطہ نظر کا امتیاز یہ ہے کہ انہوں نے وحدت، کثرت اور فردیت کی سلطنت کو ان کے تسلیل اور پھر امتیاز کو برقرار رکھتے ہوئے وجود کی وحدت کو قائم رکھا۔ اقبال نے خطبات میں اسی نوع کے وحدانی وجودی نقطہ نظر کو پیش کیا ہے۔ یقیناً انا یا خودی کی وجودی برتری کے تصور پر اقبال قائم ہیں لیکن خودی اور غیر خودی کے درمیان، بینایادی وجودی فرق کے وہ قائل نہیں رہتے۔ خدا بھی اب خودی مطلق کا دوسرا نام ہے، اور کوئی شے خودی مطلق کے باہر اپنا وجود نہیں رکھتی۔ صوفیانہ مذہبی تجربہ اسی وجود کے وحدانی شور کا آئینہ دار بن جاتا ہے۔ وجود کے مارچ، اور شور کے مارچ میں ایک ہم آہنگی پیدا ہو جاتی ہے۔ وجود کی اعلیٰ ترین منزل اور شور کا اعلیٰ ترین تجربہ، ایک ہی حقیقت کے دریخ نظر آتے ہیں۔ اقبال کا استدلالی انداز مختلف ضرور ہے لیکن ان کے فکری نتائج اور ان کا مذہبی وجدان، اعلیٰ ترین مذہبی صوفیانہ روایت کا ایک تسلیل بن جاتے ہیں۔

”جاوید نامہ“ کا مابعد الطبيعیاتی اور فکری پس منظر، یہی وجودانی نقطہ نظر

ہے، جس کی تشریح ابن عربی کے نقط نظر سے بھی کی جاسکتی ہے اور شسودی نقط نظر سے بھی — بشرطیکہ ہم ان تمام فکری مساعی کو پیش نظر رکھیں جو ان دو نقاط نظر میں، اندر و خارج کی جویا رہی ہیں۔ یہاں اقبال ہندوستان کے صوفی شاعر خواجہ میر درد (۱) سے قریب ہیں، جو ابن عربی سے دور نہیں۔
جاوید نامہ کی پہلی منزل ہی پر جہاں پیر رومی نموادر ہوتے ہیں، اقبال کا
وحدانی وجودی نقط نظر آشکار ہو جاتا ہے:

گفتمنش، موجود و ناموجود چیت؟
متی محمود و نامحمد چیت؟
گفت، موجود آنکہ می خواحد نمود
آشکارائی تقاضائے وجود (۲)
زندگی خود را بخوبیش آراستن
بروجود خود شادت خواستن
اخجن روز است آراستد
بروجود خود شادت خواستد

ان اشعار کے بعد کے شعر، وجود کے مدارج اور ان کے درمیانی وجودی ربط کی تشریح کرتے ہیں اور اسلامی تصوف کا ایک اہم عنصر، جو تقریباً تمام سماں مذاہب کے صوفیانہ مسلک میں مشترک ہے، نمایاں ہوتا ہے اور وہ ہے شادت یا (Testimony) کا۔ وجود کی ہر منزل، اعلیٰ ترین منزل کی شادت یا (Testimony) کا وجود کی ہر منزل، اعلیٰ ترین منزل کی شادت بن جاتی ہے۔

زندہ یا مردہ جان بہ لب
از سہ شاہد، کن شادت را طلب
شاہد اول، شعور خوبیشن

خویش را دیدن بہ نور خویشن
 شاہد ٹانی، شعور دیگرے
 خویش را دیدن بہ نور دیگرے
 شاہد ٹالث، شعور ذات حق
 خویش را دیدن بہ نور ذات حق

اسی مقام پر اقبال کا سب سے طاقت ور شعری مذہبی محرك ابھرتا ہے جو "جاوید نامہ" کا بنیادی اور مرکزی محرك ہے، یعنی تجلی ذات۔ یہی آرزو ہے جس نے اقبال کو اکسایا اور یہی تجربہ تھا جس کو ہم ذات مصطفوی کی مراجح کے نام سے یاد کرتے ہیں۔ "جاوید نامہ" کا محرك یہی تجربہ ہے اور اسی تجربے کی لگن "جاوید نامہ" کے آغاز ہی پر مناجات میں ہم اس آرزو کے شاہد بنتے ہیں۔

بے تجلی، زندگی رنجوری است
 عقل مجبوری و دیس مجبوری است
 ایں جہاں کوہ و دشت و بحر و بر
 ما نظر، خواہم داو گوید، خبر،

نظر کی تلاش اور مخفی خبر سے بیزاری، جاوید نامہ کا طاقت ور ترین محرك ہے اور یہیں ان کا انسان اور انسانی وجود کے بارے میں عارفانہ نقطہ نظر واضح ہوتا ہے۔ مثلاً "اسرار خودی" میں۔ نائب کا تصور، اس عارفانہ منزل کی صرف ابتدائی شکل ہے۔ نیابت کا پچھلا تصور، بڑی حد تک عمرانی سیاسی ہے، اور نائب کا اہم فرض اسلامی نظام کا قیام ہے۔ اب انسان کی منزل، کشف حقیقت ہے اور خبر سے نظر تک پہنچتا ہے۔ انسان کا فرض صرف سیاسی عمرانی مفہوم میں نائب بننا نہیں ہے بلکہ حقیقت مطلق سے کشف اور نظر کے ذریعہ اپنے آپ کو مربوط کرنا ہے۔ اس لیے اقبال کی مناجات ہے:

منزلے بخش این دل آوارہ را

بازدہ بامہ ایں ماہ پارا را
 گچہ از خاکم' تردید جز کلام'
 حرف مجبوری نہی گردد تمام
 زیر گردوں خویش را یا بن غریب
 ز آنسوئے گردوں بگو "انی قریب"

غربت کا احساس اور تمنائے قربت، ایک لایتحل اور منقول تناو کو پیش نہیں کرتے۔ یہ زیست کا تناو ہے، مطلق وجودی تناو نہیں ہے، یعنی ایک اعلیٰ تر شعوری تجربے میں زیست کا یہ تناو حل ہو سکتا ہے اور وجود کے اقطاب ایک دوسرے سے قریب ہو سکتے ہیں، وجود کے اقطاب وجود کے ضدینی پہلو نہیں بلکہ صرف زیست کا تضاد ہیں جو شعور کی اعلیٰ تر سطح پر حل ہو سکتا ہے۔ واقعی زیست اور وجود، امکانی استعداد اور استعداد کی تکمیل کے پہلوؤں کی وضاحت کرتے ہیں۔ جہاں تک انسانی وجود کا تعلق ہے اقبال نے "جاوید نامہ" کے اس حصے میں جہاں انہوں نے خلافت آدم (محکمات عالم قرآنی، خلافت آدم، فلک عطارد، جمال الدین افغانی) کی تشریح کی ہے، اپنا نقطہ نظر پیش کیا ہے۔ ہر چند کہ کلام، افغانی کی زبان سے سرزد ہوا ہے لیکن افکار کا جہاں تک تعلق ہے، اقبال نے عارفانہ صوفیانہ نقطہ نظر کی وکالت ہے، جہاں وہ کہتے ہیں:

ابن آدم سرے از اسرار عشق

ابن عربی کی یاد آتی ہے جب انہوں نے حسین بن منصور الحلاج کے کلمہ "اذا الحلق" کو ادا سراحت (میں حق کا راز ہوں) میں تبدیل کیا تھا۔ اقبال کے پاس عشق اور حق مراد ف ہیں۔ ابن عربی فص آدم میں حقیقت آدم کی تشریح یوں فرماتے ہیں۔ (۳) لما شاء الحق سبحانه من حيث اسماء ه الحسنی التي لا يبلغها الا حصاء ان يرى اعيانها وان شئت قلت ان يرى عينه، فی کون جامع يحصر الامر کلمہ لکونہ متصفًا

بالوجود، ویظہر بہ سرہ الیہ..... الخ اسی طرح انسان کامل کی تشرع یوں کرتے ہیں۔ جمیع الاسماء الالھیتہ و حقایق (۲)

”جاوید نامہ“ کا تفصیلی مطالعہ، اس حقیقت کی طرف اشارہ کرتا ہے کہ اب اقبال کا بشریاتی نقطہ نظر محض عمرانی سیاسی نہیں رہا بلکہ عارفانہ ہے اور عمرانی۔ سیاسی نتائج، اسی عارفانہ نقطہ نظر سے برآمد ہوتے ہیں۔ عرفان ذات اب اقبال کے لیے معراج انسانی ہے اور اسی لیے وہ کہتے ہیں:

مرد مومن در نازد باصفات
مصطفیٰ راضی نشد الا بذات
چیست معراج آرزوے شاہدے
امتحانے رو بروے شاہدے

اسی تجربے کی اپنی زندگی میں بازیافت ”جاوید نامہ“ کا روحانی محرک ہے۔ یہ محض شاعرانہ سیر افلاک نہیں بلکہ ایک ایسی تمنا کا اظہار جو ایمان کی تکمیل کی ضامن ہے۔ اسی لیے ”جاوید نامہ“ اگر تجربے کے حصول کی داستان نہیں تو کم از کم تجربے کے اشتیاق کی اس منزل کی تصویر ہے جہاں اشتیاق اور تکمیل میں فاصلہ کم سے کم رہ جاتا ہے۔

اسی آرزو کے اظہار میں اقبال نے معراج کے اسرار پر اہم بحث کی ہے اور یہ حصہ اسلامی ادب کا ایک اہم ترین جز بن جاتا ہے۔ جیسا کہ پہلے کہا گیا ہے، وجود اور شعور کا ربط، اقبال کا ایک ایک اہم فکری محرک ہے اور اسی روشنی میں انہوں نے معراج کی تشرع کی ہے۔ اسلامی ادب میں معراج کی بحث معرب کے الاراء رہی ہے۔ تجربہ روحانی تھا کہ جسمانی یا محض رویاء۔ قدیم حکماء نے افلاک کے رمز، براق کی علامت اور شق صدر کو لغوی اور لفظی انداز میں سمجھنے کی کوشش کی اور اسی لیے بحث، فلکیاتی اور حقیقت جسم کی اصطلاحوں کا شکار ہو گئی۔ لیکن عارفانہ نظر جو جسم اور روح کے اعتباری فرق کو ایک اعلیٰ

ترحقیت میں حل کرنے کی کوشش کرتی ہے وہ ان علامت کو حلقہ کا مرتبہ نہیں دیتی بلکہ انسانی فہم کی ایک الی منزل قرار دیتی ہے جہاں فہم مادی اور مکانی زبان میں اپنا اظہار کرتی ہے۔ خود قرآنی زبان میں ”سبحان الذي اسرى بعده“ میں ”اسری بعده“ اہم اور معنی خیز اظہار ہے۔ یہاں ”ب“ کا حرف جہاں معیت کے رمز کا پاسبان ہے وہیں جسم اور روح کی تفریق اور تضاد کو بے معنی بنا دیتا ہے اور آیہ تغیر کو ایک نیا مفہوم عطا کرتا ہے۔

آیہ تغیر اندر شان کیست؟

ایں پسروں نیگلوں حیران کیست؟

راز دان علم الاسماء کے بود

مت آں ساقی و آں صبا کہ بود

برگزیدی از حمد عالم کرا

کردی از راز دروں محرم کرا

اسی مقام پر ابن عربی کی ایک عبارت بھی غور و فکر کا موقعہ فراہم کرتی

ہے جہاں وہ ”وسخر لکم ما فی السموات و ما فی الارض جمیعاً“

کے بارے میں فرماتے ہیں: ”فکل ما فی العالم تحت تسخیر الانسان،

علم ذلک من علمه و هو الانسان الكامل۔ وجهل ذلک من جهله و

هو الانسان الحیوان..... الخ (۵)

اس مقام پر اس بات کی وضاحت ضروری ہے کہ یہاں تغیر کا مطلب

کائنات کی مادی تغیر نہیں ہے بلکہ روحانی تغیر ہے، جس عمل میں انسان کامل

اپنی روحانی قوت سے جو اس کو اپنی استعدادات کی تکمیل سے حاصل ہوتی ہے

کائنات کو مسخر کرتا ہے۔ یہی معراج کی روح اور اس کا روحانی مفہوم ہے۔

جہاں جسم اور روح کی دوئی ختم ہو جاتی ہے اور شخصیت اس مقام پر پہنچتی ہے

جہاں عین تجلی پر ”ما زاغ البصر و ما طغی“ کی کیفیت کا اظہار ہوتا ہے۔ اس اعتبار

سے معراجِ محض جسمانی ہے نہ روحانی بلکہ شخصیت کی مکمل ترین توسعہ، ”مازاغِ البصر و ماطغی“ کا مفہوم شخصیت کے بغیر ظاہر نہیں ہوتا اور شخصیت صرف مادہ ہے اور نہ روح۔ اسی مفہوم کو اقبال نے اس طرح پیش کیا ہے:

از شعور است ایں کہ گوئی نزد و دور
چیت معراج؟ انقلاب اندر شعور

☆☆☆

انقلاب اندر شعور از جذب و شوق
وارہاند جذب و شوق از تحت و فوق
ایں بدن باجان ما انباز نیست
مشت خاکے مانع پرواز نیست

پلے شعر میں شعور، دونوں مصراعوں میں مشترک ہے، لیکن پہلا شعور، جمال نزد و دور کا امتیاز ہے ہمارا معمول کا وقوفی شعور ہے جو زمان بستہ اور مکان بستہ ہے لیکن شعور میں انقلاب اور توسعہ کے بعد وہ منزل آتی ہے جمال نہ صرف مکانی بلکہ زمانی امتیازات بھی رفع ہو جاتے ہیں۔ شعور ایک سردی حال کا لطف حاصل کرتا ہے۔ یہ وہ منزل ہے جمال شعور وجود کے ساتھ ہم آہنگ ہوتا ہے اور شعور، شعور سردی کی منزل پر مکمل سرور کا حال ہوتا ہے۔ یہی ”النفس المطمئنة“ ہے۔

اب جب زمانی اور مکانی امتیازات شعور کے اس انقلابی لمحے میں رفع ہو جاتے ہیں تو انسانی شخصیت خود انقلاب آفریں بن جاتی ہے، یہی وہ راز ہے کہ واقعہ معراج کے بعد بھرت واقع ہوئی اور رسول عربی نے تاریخ کے دھارے کو موڑ دیا۔ یہی خلوت اور جلوت کا تحلیقی مفہوم ہے۔ نبی کے تجربے میں خلوت اور جلوت میں ایک توازن ہوتا ہے جمال ”لی مع اللہ وقت“ ہے وہیں انسان کی انجمن بھی ہے۔ اسی کو ایک دوسری جگہ اقبال نے یوں بیان کیا

ہے:

خودی کی خلوتوں میں کبریائی
خودی کی جلوتوں میں مصطفائی

اقبال نے اپنے ایک خطبے میں بھی نبوت اور ولایت کے اس فرق کو پیش کیا ہے اور زر امبا لغے کے ساتھ۔ ان کے نزدیک جہاں تک تجربہ کا تعلق ہے، نبوت اور ولایت میں بنیادی فرق نہیں لیکن نبی کی شخصیت عزلت اور مراجعت کے آہنگ کی مظہر ہوتی ہے جہاں ولی، عزلت کی جانب مائل نظر آتا ہے۔ ”جاوید نامہ“ میں زرتشت کو ابلیس نے اسی ولایت اور خلوت کی ترغیب (Temptation) دی تھی تاکہ وہ انسانی انجمن سے یعنی معركہ خیرو شر سے اپنے آپ کو دور کر لیں۔

”جاوید نامہ“ کی ابتداء میں زروان کا ظہور ایک اہم ڈرامائی منصب کی تکمیل کرتا ہے جہاں مشت خاکے مانع پرواز نیست کا حوصلہ بلند ہوتا ہے، اس لمحہ، زماں و مکاں کا یہ زرتشتی افرشتہ اپنے پورے جلال کے ساتھ ظاہر ہوتا ہے، بعض ناقدوں کی نظر میں زروان کا ظہور، اقبال کی فکری بدعت کا مظہر ہے۔ لیکن ہمیں یہ بات بھی یاد رکھنی ہے کہ اقبال نے شعر کے روپ میں اپنے روحانی تجربے کی ترسیل کی ہے اور زروان کا ظہور ایک ڈرامائی کیفیت پیدا کرتا ہے۔ اقبال کا محرك زروان کی عظمت کو نہیں بلکہ زروان کی آخری نکلت کو پیش کرتا ہے۔ زروان کی تقریر:

گفت زروانِ جہاں را قاہرِ

ایک عجیب ہیئت اور شکوہ کا منظر فراہم کرتی ہے لیکن زروان جہاں اپنی طاقت کا اعلان کرتا ہے وہیں آخر میں ہار مان جاتا ہے۔

”لی مَعَ اللَّهِ“ ہر کرادور دل نشت
آل جوان مردے طلسِ من نکلت

گر تو خواہی من نباشم درمیاں
 "لی مع اللہ" باز خواں از عین جاں
 اسی ظلم کی نکست اقبال کے نزدیک "زادن نو" ہے۔

زادن طفل از نکست اشکم است
 زادن مرد از نکست عالم است
 ہر دو زادن رادیل آمد ازاں
 آں بلب گوید و این از عین جاں
 جان بیدارے چو زاید در بدنه
 لرزه ہا اتند دریں دیر کسن

یہی زادن نو ہے جو شخصیت کی تحریک کی تمدید ہے اور شق صدر اسی کی ایک
 علامت ہے یہ اسی زادن نو میں حیات جاوداں کا راز ہے اور یہیں ہم جاودی نامہ
 میں اقبال کے ایک اہم محرك کا اشارہ پاتے ہیں۔ متأجات میں اقبال نے دعا کی
 تھی۔

آئیم من، جاودانی کن مرا
 از نہیں، آسمانی کن مرا

جاوداں بنایا بقاء (Immortality) کا حصول اقبال کی ایک دیرینہ تمنا تھی۔
 انہوں نے بقاء کے تدبیح مروجہ مفہوم کو بہت پہلے روک دیا تھا۔ افکار پریشان
 (Stray Reflections) میں (جو ۱۹۱۰ء پر ختم ہوتے ہیں) انہوں نے
 شخصیت کی بقاء کے مسئلے پر اشارہ کیا تھا، جوان کے خطبے میں واضح ہوا۔ بقاء ہر
 فرد کا پیدائشی حق ہے، اس بات کی انہوں نے تروید کی بلکہ یہ اعلان کیا کہ
 جاودائیت یا بقاء ایک تمنا اور آرزو ہے، جس کی تکمیل، ہر فرد کا غصیب نہیں۔
 ان کے الفاظ میں ہم صرف بقا کے امیدوار ہیں۔ یہ خیال بظاہر حریت انگیز نظر
 آتا ہے لیکن یوں بالکل انوکھا نہیں۔ اسلامی فکری تاریخ میں پہلی بار ابو نصر

فارابی نے اس خیال کی وکالت کی تھی اور مغربی فکر میں اسپنوزا نے بھی اس کی حمایت تھی۔ اقبال کی اس شدید آرزو کا راز یہی ہے کہ یہ ایک ایسی سعادت ہے جس کے حصول کے لیے انسانی کوشش بھی ضروری ہے۔ (۶) خطبات میں اقبال کا جواب یہ ہے کہ وہی جو اپنی شخصیت یا خودی کو مسحکم کرتے ہیں اور اپنے اصلی انا کو حاصل کرتے ہیں، بتا کے مستحق قرار پاتے ہیں۔ لیکن جاؤ داں بننا یا بتا حاصل کرنا، زماں و مکاں سے کامل نجات کا نام نہیں بلکہ ایک اعلیٰ تراور مختلف زمانی، مکانی نظام سے دوچار ہونا ہے۔ یہیں اقبال کا انفرادی نقطہ نظر نمایاں ہوتا ہے، اور زماں و مکاں کے مختلف مدارج یا مختلف عوالم کے سری پہلو کی طرف اشارہ ملتا ہے۔ جاؤ داں بننے کی آرزو عالمی مذہبی شعور کا ایک خاصہ ہے اور ولچپ بات یہ ہے کہ قدیم آریائی ویدی ذہن میں یہ آرزو، اپنی پوری شدت کے ساتھ ظاہر ہوتی ہے۔ ایک اپنہ کی دعا ہے۔

”غیر حقیقی سے حقیقی تک میری رہنمائی کر، اندر ہیرے سے نور تک مجھے لے چل، موت سے یاقا سے بتا کا مجھے راستہ دکھلا۔“ (۷)

اے امینے از امانت بے خبر
غم خور، اندر ضمیر خود نگر
روزہا روشن زغمائے حیات
نے ازاں نورے کہ بینی در حیات
نور صبح از آتاب داغدار
نور جاں پاک از غبار روزگار
نور جاں بے جادہ ہا اندر سفر
از شعاع مر و مم.....بیلے... الخ

اسی طرح اپنہ میں ایک مقام ہے:

یہاں سورج نہیں چلتا، اور نہ چاند نہ تارے، وہاں بجلیاں
نہیں چلتیں، آگ کا نور کیاں وہ خود (اٹا) روشن ہے اور
چیزیں اسی نور سے روشن ہیں، یہی ساری دنیا کو منور کرتا
ہے۔“

The sun does not shine there nor yet the moon and stars
Nor do these Lightnings shine (there) much less mere fire.
It (self) shines and all things shine in its reflected light
Its light illumines this whole (world) (Br. Hadaranyoka - up.)

ہندوستانی عارف و شوامتر نے اسی روشنی کی ملاش کی تھی اور بقا کی یہی تمنا اس کی روح کو گرماتی اور مضطرب کرتی رہی تھی۔ وہ ذات کے کھتری تھے لیکن ریاضت سے انہوں نے برہمن (عارف) کا درجہ حاصل کیا اور جاؤ دلی بنا گئے۔ ایک روایت کی رو سے ان کی آرزو تھی کہ وہ اپنے جسم کے ساتھ جاؤ دلی بیش۔ ان کی ریاضتیں قبول ہوئیں اور انہوں نے بقا کا مقام حاصل کیا۔ یہی جذبہ، اقبال اور شوامتر میں مشترک تھا اور شاید یہی سبب ہے کہ اپنے روحانی سفر میں ان کی پہلی ملاقات و شوامتر (جہاں دوست) سے ہوئی ہے۔ اس غار کا جہاں عارف ہندی، جہاں دوست مکیں ہیں۔ اقبال نے یوں نقشہ پیش کیا ہے جو مندرجہ بالا اپنڈ کے متن کے قریب تر ہے۔

تا نگہ را جلوہ ہا شد بے حجاب
سمج روشن بے ظلوع آفتاں
وادی ہر سنگ او زنار بند
دیو سار از نخلهائے سریاند
در ہوائے او چوئے ذوق و سرور
سایہ از تقبیل خاکش عین نور

نے زمینش را پس لاجورو
نے کنارش از شققا سرخ و زرد
نور در بند ظلام آنجا نبوو
دود گرد صبح و شام آنجا نبوو

اس طرح عارف ہندی، جہاں دوست' سے ملاقات ہوتی ہے۔ (۸)
اسرار عالم و آدم پر اور حقیقت مرگ و حیات پر، روی، زندہ روود (اقبال) اور
جہاں دوست کی گفتگو ہوتی ہے۔ جہاں دوست کے سوال اور زندہ روود کے
جواب، ایک ایسے روحانی مقالہ کی فضا پیدا کرتے ہیں جو اس دنیا میں انسان کی
روحانی نجات کی واحد ضامن ہے، اقبال نے اس مقام پر روحانی مقالہ
(Dialogue) کا ایک نیا محرك پیش کیا ہے۔ اقبال کے جوابات سے جہاں
دوست کا اتفاق اس امر کی جانب اشارہ کرتا ہے کہ جب نظر زہب کے ظاہر سے
ان کے باطن کی طرف پڑتی ہے تو حقیقت عیاں ہوتی ہے۔ اس مقالہ کی روح،
مذاہب کی روح کی شاہد ہے۔

گفت مرگ عقل؟ گفتم ترک فکر
گفت مرگ قلب؟ گفتم ترک ذکر
گفت تن؟ گفتم کہ زاد از گرد رہ
گفت جاں؟ گفتم کہ رمز لا الہ
گفت آدم؟ گفتم از اسرار اوست
گفت عالم؟ گفتم او خود ربروست
گفت ایں علم وہنڑ؟ گفتم کہ پوست
گفت جنت چیلت؟ گفتم روئے دوست
گفت دین عامیاں؟ گفتم شنید
گفت دین عارفان؟ گفتم کہ دید

از کلام لذت جانش فزود
 نکته ہائے دل نشیں برمن کشود
 فلک قمر سے اقبال کا روحانی سفر شروع ہوتا ہے اور ان کی مذہبی
 صوفیانہ فکر کے یہ عناصر جن کا اس مضمون میں ذکر کیا گیا ہے، بڑی خوب صورتی
 اور دل کشی کے ساتھ نمایاں ہوتے ہیں۔ اس تصنیف کی ادبی حیثیت تو مسلم
 ہے لیکن اس امر میں بھی شبہ کی گنجائش نہیں کہ اقبال ایک روحانی عالم سے
 گزرے اور ایک ایسے تجربے سے دوچار ہوئے جو ہر دور میں عارفوں کا
 منتهائے نظر رہا۔

حوالی

- ۱ خواجہ میر درد کے صوفیانہ نقطہ نظر کے لیے اردو میں دیکھیے، خواجہ میر درد، ”صوف اور شاعری“ از ڈاکٹر حیدر اختر، انجمن ترقی اردو۔ یا مس شمل ”Mystical Dimensions of Islam.“ 1975
- ۲ مشور حدیث کنت کنز آمخفیا یہاں صاف معلوم ہوتا ہے کہ اقبال نے اس ملک کو اپنے مابعد الطبیعتی ملک کے طور پر قبول کر لیا تھا۔
- ۳ فض حکمه الہیہ فی کلمتہ آدمیہ ابتدائی سطور، ص ۲۸، ”فضوص الحکم“ مرتبہ ابوالعلاء عفیفی، قاہرہ۔
- ۴ فض حکمه علویہ فی کلمہ موسویتہ ص ۱۹۹
- ایضاً -۵
- Stray Reflections, P No. 17 -۶
- From the Unreal lead me to the real -۷
- From the darkness lead me to light
- From death lead me to immortality. (Br. hadaranyaka - up)
- ۸ پچھلے چند برسوں میں اقبال کے ایک متاز ماہر جگن تاثر آزاد نے یہ بحث چھیڑی ہے کہ جہاں دوست قدیم ہندی مذہبی ادب کے، وشوامتر نہیں ہیں بلکہ

شیو جی ہیں۔ یہاں ان شواہد کے قطع نظر جو جہاں دوست اور وشوامتر کی عینیت پر دلالت کرتے ہیں، اس بات کی جانب توجہ ضروری ہے کہ خود اقبال نے ”جہاں دوست“ کو وشوامتر ٹھرا لیا ہے۔ گول میز کانٹرنس کے دوران انڈیا سوسائٹی نے ایک علمی اجتماع میں، جس کی صدارت سر فرانسیس یونگ ہنری نے کی تھی، اقبال نے اپنے کلام اور افکار کا جائزہ لیتے ہوئے جب جاوید نامہ پر روشنی ڈالی تو کہا ”میری تصنیف مطبع میں جا چکی ہے اور غالباً“ ایک دو مہینوں میں چھپ جائے گی۔ یہ حقیقت میں ایشیاء کی ”ڈیوائیں کامیڈی“ ہے، جیسے دانتے کی تصنیف یورپ کی ”ڈیوائیں کامیڈی“ ہے۔ اس کا اسلوب یہ ہے کہ شاعر مختلف ستاروں کی سیر کرتا ہے اور اس میں مختلف مشاہیر کی روحوں سے باتیں ہوتی ہیں۔ پھر جنت میں جاتا ہے اور آخر میں خدا کے سامنے پہنچتا ہے۔ اس تصنیف میں دور حاضر کے تمام جمائلیں، اقتصادی، نرمی، اخلاقی اور سیاسی مسائل زیر بحث آگئے ہیں۔ اس میں صرف دو شخصیتیں یورپ کی ہیں اول کچندر، دوم نشی، باقی تمام شخصیتیں ایشیاء کی ہیں۔ دانتے نے اپنا رفیق سفریا خضر طریق ”ورجل“ کو بنا لیا تھا، میرے رفیق سفریا خضر طریق ”مولانا روم“ ہیں۔ میں اس تصنیف میں سے صرف ایک دو مثالیں پیش کر سکتا ہوں۔ مثلاً چاند میں ہندوستان کے مشور صوفی وشوامتر سے ملاقات ہوتی ہے جس کا نام میں نے ”جاوید نامہ“ میں ”جہاں دوست“ رکھا ہے۔ اس وشوامتر کے معنی جہاں دوست کے ہیں۔ ملاحظہ ہو سفر نامہ اقبال مرتبہ محمد حمزہ فاروقی، مکتبہ معیار، کراچی، ص ۶۱۔

اقبال کے اس تو نجی بیان کے بعد وشوامتر کے بارے میں مزید بحث لا حاصل ہے۔ اب رہا آزاد صاحب کی یہ بحث کہ اس شعر:

موئے برستہ و عیان بدن
گرد او مارے سفیدے حلقة زن

میں "گرد او مارے سفیدے حلقہ زن" سے زہن شیو جی کی طرف جاتا ہے۔ عرض یہ ہے کہ ہندی مذہبی علامت میں یہ تصور، سخت ریاضت کی جانب بھی اشارہ کرتی ہے اور دوسرا یہ کہ چونکہ اقبال کی ملاقات جماں دوست سے ٹلک قمر پر ہوتی ہے اور ہندو دیومالا کی رو سے شیو جی کے ماتحت پر ہلال ہے، صرف یہ کہا جاسکتا ہے کہ یہ مماثلت، محض اتفاقی ہے۔ اقبال کا رو حافی سفر فلک قمر سے شروع ہوتا ہے اور یہ بات معنی خیز ہے کہ پسلے ہی مرطے پر ان کی ملاقات عارف ہندی سے ہوتی ہے اور وہ ہندوستان کی بیداری پر روشنی ڈالتے ہیں۔

"گفت" ہنگام نطلع خاور است

آنتاب تازہ او رادر بر است

لھذا از سک ره آید بروں

یوسفان او نچہ آید بروں

رسخیزے در کنارش دیده ام

لرزه اندر کوہسارش دیده ام..

یہاں ایک علامتی پہلو یہ ہے کہ قمر، زمین سے قریب تر ہے اور شاعر کا رشتہ

ابھی زمین سے باقی ہے، ارض وطن زمین کی علامت ہے۔ پرواز کی پہلی منزل

پر انسان، اپنی زمین کی طرف پلٹ کر دیکھتا ہے۔